



Qorti tal-Appell Kriminali

Onor. Imhalled Giovanni M Grixti LL.M., LL.D

Appell Nru. 520/2016

Il-Pulizija

(Spettur Elliott Magro)

vs

Anthony D' Alfonso

Illum, 28 ta' Jannar, 2021

Il-Qorti;

Rat l-imputazzjoni dedotta kontra Anthony D'Alfonso, detentur tal-karta tal-identita' Maltija bin-numru 633554M quddiem il-Qorti tal-Magistrati (Malta) bhala Qorti ta' Gudikatura Kriminali talli fl-4 ta' Marzu, 2016 jew fil-granet ta'qabel f'numru 83, Triq Hal Qormi, Santa Venera, bla hsieb li jisraq jew li jaghmel hsara kontra l-ligi, izda biex jezercita jedd li jippretendi li ghandu, gieghel bl-awtorita' tieghu innifsu, lil Jane D' Alfonso thallas dejn, jew jesegwixxi

obbligazzjoni, tkun li tkun, jew fixkel lil istess fil-pussess ta' hwejjigha, jew hatt bini, jew b'xi mod ieħor kontra l-ligi ndaħal fi hwejjigha u dan bi ksur l-artikolu 85 tal-Kap 9 tal-Ligijiet ta' Malta.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali, tas-27 ta' Ottubru, 2016 li biha sabet lill-imputat hati tal-imputazzjoni miġjuba fil-konfront tiegħu u kkundannatu għal hlas ta' multa ta' hames mitt Ewro (€500). Il-Qorti ma ghamlitx ordni skont l-artikolu 85(2) tal-Kap 9 in vista tal-fatti illi l-annimali mertu tal-kawza ma baqghux jinżammu fil-fond in kwistjoni;

Rat ir-rikors tal-appellant, pprezentat fir-registru ta' din il-Qorti fit-8 ta' Novembru, 2016, li permezz tiegħu talab lil din il-Qorti joghġobha tirrevoka u **thassar** is-sentenza appellata u konsegwentement tilliberah minn kull imputazzjoni, htija u piena; talab ukoll b'mod alternattiv ir-riforma tas-sentenza appellata billi tvarja l-piena nflitta u tirriduċi l-istess għal wahda aktar miti u idoneja fid-dawl taċ-ċirkostanzi u n-natura tal-każ;

Rat l-aggravji tal-appellant;

Rat l-atti u d-dokumenti kollha.

Rat il-fedina penali agġornata tal-appellant esebita mill-prosekuzzjoni fuq ordni tal-Qorti.

Ikkunsidrat:

1. Illi l-fatti ta' dan il-kaz, brevement rakkontati, huma li l-partijiet kienu ghaddejnin minn proceduri ta' separazzjoni personali u l-kwerelanta kienet qed izzomm tigiieg u fniek f'gallinari fuq il-bejt ta' residenza ta' zewgha li ghalkemm ma kienitx qed toqghod fiha kellha c-cavetta u awtorizzazzjoni biex taccedi f'dan il-fond. Gurnata minnhom l-parte civile ma sabitx ilma u ghalhekk ma setghetx tisqi lit-tigiieg u fniek u wisq anqas tnaddfilhom. Dan kien dovut ghal fatt illi zewgha kien ghalaq il-vit tal-ilma li jissupplixxi t-tankijiet izda halla access tal-ilma fi bnadi ohra tad-dar inkluz il-kamra tal-banju. L-appellant jghid li ghamel hekk ghaliex kien qed isib hafna ilma mahmug qed jiskula mill-bejt u jcarcar mal-hitan ta' taht u ghalhekk ma kellu ebda triq ohra hlief li jghalaq is-sors tal-ilma billi jghalaq il-vit li jissupplixxi lit-tankijiet;

2. L-appellant jillanja s-sentenza tal-ewwel Qorti bi gravami dwar il-fatti u iehor dwar il-piena erogata. Fl-ewwel lanjanza tieghu, l-appellant jallega illi l-ewwel Qorti ghamlet apprezzament zbaljat tal-provi u l-ewwel argument li jressaq ghal-konsiderazzjoni ta' din il-Qorti hu li l-"akkuza" (*recte*: imputazzjoni) hija wahda generika ghall-ahhar u mankanti minn kwalunkwe indikazzjoni cara ta' dak li minnu kienet privata l-parte civile. Dan, izda, hu gravam ta' natura legali u qed ikun minnufih michud ghaliex l-*avviso di comparire* mahrug kontra tieghu huwa pjenament konformi mar-rekwizit tal-artikolu 360(2) tal-Kodici Kriminali. Dan il-punt kien deciz diversi drabi mill-Qrati taghna u l-kaz odjern ma jippresta ebda raguni ghaliex din il-Qorti ghandha tezamina l-

konkluzjoni vigenti (ara in rigward s-sentenzi ta' din il-Qorti Il-Pulizija vs Brian Camilleri et 4.4.2016 u Il-Pulizija vs Duncan Cefai tal-14.4.2016 kif ukoll Il-Pulizija vs Glenn Debattista 23.12.2003);

3. Kwantu l-apprezzament tal-provi, l-appellant jillanja li l-ewwel Qorti ma setghetx issibu hati ghaliex l-agir tieghu konsistenti fl-eghluq tal-ilma ma sarx b'xi forma ta' pika jew tpattija izda sforz hsarat irreparabbli kkawzati mill-perkolazzjoni tal-provvista tal-ilma fil-kamra tal-banju. Jghid illi bil-agir tieghu ma kellu l-ebda intenzjoni li jfixkel lill-kwerelanta mill-pussess ta' hwejjigha;

4. Ezaminati l-provi mressqa, jemergi illi PS 1236 Joseph Gatt xehed illi l-kwerelanta kienet irrapurtat illi ftit tal-hin qabel kienet marret titma l-fniek fir-residenza ta' zewgħa u sabet il-main tal-ilma maqtugh, ppruvat tiftaħ l-ilma mill-main izda xorta wahda ma kienx hemm ilma u ma setghetx tisqi lill-fniek u tnaddaf. Ftit wara regghet marret l-ghassa ghaliex wara li vverifikat it-tank tal-bejt sabitu bla ilma w z-zewg laned tal-ikel tal-fniek kienu mxarrbin bl-ilma.

5. Il-kwerelanta kkonfermat dan kollu quddiem l-ewwel Qorti u ziedet tghid illi fil-kamra tal-banju kien hemm ilma u kienet ittella' xi erba' laned sa fuq il-bejt biex tisqi l-fniek u baqghet ghaddejja hekk sakemm nehhiet il-fniek. Hija caħdet li r-ragel kien qalilha li l-ilma ser jispičca u kienet xettika kemm verament kien qed jiskula ilma mill-bejt għall-kamra tal-banju. Kienet tmur tnaddaf lill-fniek kull jum u tarmi z-zibel ta' kull jum ukoll oltre li taħsel il-kamra tal-bejt u

ghalhekk ma kienitx qed taghmel hsara fid-dar li hija proprjeta' parafernali ta' zewgħa. It-tliet tankijiet in kwistjoni kienu vojta minkejja li bil-vit miftuh;

6. L-imputat xehed illi kien ilu hmistax jghid lill-kwerelanta li kien diehel l-ilma mis-saqaf fil-kamra tal-banju. Filghaxija kien jimsah l-ilma kollu u kien jghid lil martu biex tmur tara minn fejn diehel dak l-ilma. Filghaxija kien jimsah l-ilma u filghodu jerga' jsib l-ilma. Martu, l-kwerelanta kienet tinnega li l-ilma diehel mill-kamra tal-fniek. Jghid li kien ikun hemm hmieg kbir u mir-ritratti tidher l-għamara li huwa beda johrog biex ma tixxarrabx u filghaxija kien jerga' jsib l-għamara fil-kamra tal-banju. Jghid ukoll li kien avzaha li ser jaghlaq l-ilma u dam maghluq madwar tliet gimghat ghax kellha hazna sew ta' ilma fit-tankijiet. Mill-bqija provvista ta' ilma kien hemm kullimkien.

7. Bint il-partijiet xehedet illi l-ilma li kien jinzel fil-kamra tal-banju ma kienx nadif u dan l-aħhar kien qed ikun kontinwament mal-art. Missierha kien johrog unit tax-xugamani u filghaxija jerga' jsibu gewwa u kien cempel lil ommha biex tara x'ser taghmel bil-problema tal-ilma;

8. Illi kif kostantement ritenut fil-gurisprudenza tal-Qorti tal-Appell Kriminali (ara fost l-oħrajn 'Il-Pulizija vs Maris Dimech et tad-9 ta' Meju 2012. Qorti tal-Appell Kriminali) sabiex jikkonfigura r-reat ta' ragion fattasi jridu jikkonkorru dawn l-erba' elementi:

(a) att estern li jispolja lil xi hadd ieħor minn ħaġa li jkun qed igawdi, liema att ikun esegwit kontra l-oppożizzjoni, espressa jew prezunta ta' dan il-ħaddieħor;

(b) il-kredenza li l-att qed isir bi dritt;

(c) il-koxjenza li hu qiegħed jagħmel di diritto braccio dak li jmissu jsir permezz tal-awtorita' pubblika; (jew fi kliem il-Crivellari, 'Il Codice Penale per il Regno d'Italia Interpretato Torino 1895, Vol VI pagina 749 'li persuasione di fare da se' cio' che dovrebbe forse reclamando l'opera del Magistrato);

(d) in-nuqqas ta' titolu li jirrendi l-fatt aktar gravi (ara fost diversi sentenzi, 'Il-Pulizija v Salvatore Farruiga, Appell Kriminali 14 ta' Dicembru 1957 Vol XLI.IV.1506; Il-Pulizija vs Charles Farrugia App.Krim. 17 ta' Frar 1995; Il-Pulizija v Carmelo Ciantar 18 ta' Settembru 1996; ara wkoll Falzon G. Annotazioni alle Legge Criminali (Malta) 1872 p.123). Hu risaput li l-istess att materjali jista' jagħti lok għar-reat ta' ragon fattasi jew għal reat ieħor (ħsara volontarja, serq) u jekk ikun hemm dana r-reat ta' ragon fattasi jew xi reat ieħor ikun jiddependi mill-intenzjoni tal-agent. Hu rrilevanti jekk dina l-intenzjoni tikkwalifikax bħala intenzjoni speċifika jew intenzjoni generika.'

9. Minn ezami tas-sentenza appellata, jidher illi l-ewwel Qorti xtarret sew dawn l-elementi u jonqos għalhekk li jkun ezaminat jekk applikatx dan l-insenjament għall-provi akkwiziti. Fil-kaz odjern, l-appellant ammetta li kien għalaq hu stess l-ilma u għalhekk m'hemmx kontestazzjoni. Lanqas ma huwa kontestat li d-dar hija proprjeta' parafernali tal-appellant. Imma din hija d-dar matrimonjali u li għaliha

kellha access l-kwerelanta u ghalhekk kellha ‘pussess’ tad-dar għaliex hija kienet tabita hemmhekk u setgħet tagħmel l-użu minnha;

10. Issa, kwantu l-intenzjoni tal-appellant fl-agir tiegħu li jaqta’ l-provvista tal-ilma, qed issir referenza għas-sentenza ta’ din il-Qorti Il-Pulizija v Angelo Pace’ tal-25 t’Ottubru, 2002 fejn kien ritenut hekk::

“Il-Prosekuzzjoni kellha tipprova, lil hinn minn kull dubju dettat mir-raġuni li dak li għamel l-appellant għamlu biss biex jeżercita dritt li hu kien jippretendi li għandu fuq dawk iċ-ċwieviet u l-pjanċi, u mhux biex jagħmel xi ħsara lil martu (hi x’inhil klassifikazzjoni legali li fiha tinkwadra dik il-ħsara, bħal, per eżempju, serq, ħsara materjali fil-proprjeta’ (artikolu 325), vjolazzjoni tal-proprjeta’ (artikolu 340(d)). Hu immaterjali f’dan ir-rigward li l-artikolu 331 tal-Kodiċi Kriminali jipprovdi li, salv għal ċerti eċċezzjonijiet, ir-regola hi li ma hemmx azzjoni kriminali għal reati kontra l-ħwejjeġ tar-raġel jew tal-mara.....mill-provi li ressqet l-istess prosekuzzjoni jidher ċar li dak li għamel l-appellant ma għamlux għax hu kien jemmen li kellu xi dritt jagħmel hekk iżda sempliciment biex jivvessa lil martu.”

11. L-istess kien ritenut fis-sentenza ‘Il-Pulizija v Eileen Said’ tad-19 ta’ Ġunju 2002 fejn intqal:

‘Element kostituttiv ta’ dar-reat hu dak intenzjonali, fis-sens li l-agir ta’ dak li jkun irid ikun magħmul bil-ħsieb li hu qed jeżercita dritt li jahseb li għandu għad-distinzjoni mir-reati ta’

serq jew danni volontarji fuq proprjeta' ta' haddiehor, per ezempju. Ghalhekk hemm bzonn li ssir indagini fuq il-movent li jkun wassal lill-persuna li kkomettiet dan ir-reat biex tagħmel dak li għamlet.'

12. Fil-kwistjoni odjerna, l-imputat ma għalaqx il-provvista tal-ilma għaliex kien hemm xi hsara li minhabba fiha kien johrog ilma mit-tankijiet li jmur fuq il-hmieg tal-fniek u jispicca f'kamra sovrastanti l-bejt. L-imputat għalaq il-provvista sabiex l-kwerelanta ma tkunx tista' tuza daqstant ilma kemm tixtieq, apparentement b'mod indiskriminat, tant li kien ikollha toqghod ttella' l-ilma mill-kamra tal-banju li tinsab taht il-bejt. L-imputat għalhekk għamel dan sabiex jikkontrolla lill-kwerelanta u dan il-movent jikxef l-intenzjoni tieghu fl-agir hawn lamentat. Tant hu hekk illi mkien ma jghid li avza lill-kwerelanta li għalaq l-ilma għat-tankijiet għaliex kien hemm xi hsara u li minkejja dan tista' tinqeda mill-kamra tal-banju;

13. Il-Qorti ma taqbilx mal-lanzanza tal-imputat għaliex l-egħluq tal-ilma li jissuplixxi t-tankijiet ta' fuq il-bejt kien intenzjonat biex iwaqqaf lill-kwerelanta milli tkompli tagħmel uzu minn dawk it-tankijiet. Huwa inutili għall-appellant li jghid li xorta wahda halla access ta' ilma fil-kamra tal-banju jekk mill-istess sors, anke jekk b'aktar inkonvenjenza, l-kwerelanta setgħet xorta wahda tibqa' tixhet ilma fuq il-bejt li jiskula, skond l-imputat, mal-hitan ta' taht. Huwa minnu, kif inhu manifestament evidenti, illi l-kwerelanta riedet tippika mal-imputat izda kien l-imputat li messu rrikorra għall-

protezzjoni li toffri l-ligi kontra l-kwerelanta u mhux li jiehu fidejh dak li rizervat li jaghmlu l-awtoritajiet;

14. Illi ghalhekk l-ewwel Qorti kienet korretta fl-analizi tal-provi mressqa u fil-konkluzzjoni dwarhom u ghalhekk dan l-aggravju qed ikun michud;

15. Kwantu l-aggravju dwar il-piena, hija l-ewwel Qorti li kienet l-ahjar pjazzata biex tiddeciedi dwar il-piena l-aktar idonea. La darba din hi fil-parametri stabbiliti fl-artikolu 85 tal-Kodici Kriminali u ma hemm x'jiddimostra li din kellha tkun anqas minn dik erogata, din il-Qorti ma tarax ghaliex ghandha tiddisturba d-diskrezzjoni ezercitata mill-ewwel Qorti in rigward;

Ghal dawn ir-ragunijiet, l-appell qed ikun michud fl-intier tieghu;